

# BORD DWAR IL-KONTROLL TA' KIRI TA' RABA

## MAGISTRAT DR. SIMONE GRECH

Rikors numru 10/2018

Perit Ian Zammit

vs

Mary Carmela sive Carmen Schembri

Illum, 14 ta' Ottubru, 2020

Il-Bord,

Ra r-rikors tal-Perit Ian Zammit tal-31 ta' Ottubru 2018, fejn gie premess:

*Illi huwa l-proprjetarju ta' porzjoni art msejha Tal-Gholja fil-limiti tas-Siggiewi ta' kejl superficjali ta' 8336metri kwadri ekwivalenti ghal 7T 2S 5K u tikkonfina mit-tramuntana ma' triq maghrufa bhala Siegh il-Mann drabi ohra maghrufa bhala Triq Santu Kristu tal-Gholja, mill-punent ma' Triq l-Gholja u mil-lvant ma' proprjeta' ta' Joseph u Nikola Camilleri liema art hija mberfla bil-kulur ahmar fuq il-pjanta hawn annessa Dokument A. Din l-art fiha binja u zewgt ibjar.*

*Illi din ir-raba' hija mikrija lill-intimat versu qbiela ta' EUR 24 fis-sena u li l-qbiela li jmiss taghlaq fil-15 ta' Awissu 2019.*

*Illi l-esponenti jidhirli illi l-kera xierqa u opportuna tenut kont tan-natura tal-art u l-pozizzjoni taghha ghandu u fatturi ohra relattivi skond l-ligi ghandha jkun ta' EUR 1,750 fis-sena.*

*Ghaldaqstant l-esponenti jitlob bir-rispett li da nil-Bord joghgbu:*

*i. jawtorizzah ibiddel il-kondizzjonijiet tal-kirja u dan billi b' effett mill-iskadenza tal-15 ta' Awissu 2019, il-kera tal-fond de quo jigi awmentat sabiex jirrifletti valur lokatizju tas-suq prezenti tenut kont il-valur tal-art u aspetti ohra relattivi ghall-kaz.*

*Bl-ispejjez kontra l-intimat li minn issa huwa ngunt ghas-subizzjoni.*

Ra r-risposta tal-intimata pprezentata fit-28 ta' Novembru 2018, fejn intqal:

- 1. Illi in linea preliminari il-qbiela tar-raba' indikat fir-rikors fl-ismijiet premessi jammonta ghal erbgha u ghoxrin Ewro (EUR 24.00) fis-sena u mhux tmintax-il Ewro u sitta u tletin centezmu (EUR 18.63) fis-sena kif indikat mir-rikorrent fir-rikors fl-ismijiet premessi;*
- 2. Illi in linea 2reliminary wkoll, ir-rikorrenti ghandu jipprova t-titolu tieghu fuq ir-raba' li ghalih jirreferi r-rikors;*
- 3. Illi fil-mertu, l-ammont li fil-prezent jithallas mill-intimata lir-rikorrenti bhala qbiela huwa wiehed gust u ekwu u ghalhekk ma ghandhux jizdied;*
- 4. Illi minghajr pregudizzju ghas-suespost, l-ammont pretiz mir-rikorrenti huwa wiehed ezagerat u li r-rikorrenti wasal ghalih fuq premessi zbaljati;*
- 5. Illi minghajr pregudizzju ghas-suespost, f' kaz li jirrizulta li ghandu jkun hemm awment fil-qbiela, dan ghandu jkun ferm anqas minn dak mitlub mir-rikorrent kif ghandu jirrizulta waqt is-smigh tar-rikors.*
- 6. Salvi risposti ohra fil-fatt u fid-dritt.*

*Ghaldaqstant, l-intimata umilment titlob illi dan l-Onorabbli Bord joghgbu jichad it-talba tar-rikorrenti bl-ispejjez kontra l-istess rikorrenti li huwa minn issa ngunt ghas-subizzjoni.*

Ra li l-ewwel eċċezzjoni giet irtirata.

Sema' l-provi.

Ra r-rapport tal-membri tekniċi.

Sema' sottomissjonijiet.

Ra li din il-kawża qed tiġi differita għas-sentenza.

## Ikkunsidra

Dwar l-eċċezzjoni tat-titlu tar-rikorrenti, ir-rikorrenti ppreżenta kopja tal-kuntratt tal-20 ta' Frar 2013, fl-atti tan-Nutar Dr Louisa Vella Bardon, li minnu jirrizulta li r-rikorrenti akkwista l-proprjetà de quo. L-intimata ma jidhirx li baqgħet tinsisti fuq din l-eċċezzjoni. Il-Bord jinsab sodisfatt li t-titlu tar-rikorrenti ġie sodisfaċentement ippruvat.

Dwar il-mertu, dan il-Bord fela dak li jistipola l-Artikolu 3 tal-Kap 199 tal-Liġijiet ta' Malta li jgħid:

*“3.(1) Bla ħsara tad-dispożizzjonijiet ta' dan l-Att, meta sid il-keru jkun irid jagħmel xi tibdil fil-kondizzjonijiet ta' kirja f'egħluq it-terminu tagħha, jekk ma jkunx sar ftehim bil-miktub mal-kerrej, hu għandu japplika lill-Bord permezz ta' rikors li jkun fih dettalji tat-tibdil propost, ipprezentat mhux aktar tard minn tliet xhur qabel id-data li fiha t-terminu jagħlaq.*

*(2) Il-Bord ma għandu japprova ebda kondizzjonijiet godda li jkunu jinsabu f'xi rikors jekk jiġi ipprovat li –*

*(a) dawk il-kondizzjonijiet godda jkunu ġustifikati biss minħabba benefikati ta' natura permanenti li jkunu saru fir-raba', waqt il-perijodu ta' tmien snin minnufih qabel id-data tat-terminazzjoni, mill-kerrej stess jew minn membru tal-familja, mingħajr ma huma kienu taħt xi obbligu li jeffettwaw dawk il-benefikati; jew*

*(b) dawk il-kondizzjonijiet godda jkunu ġustifikati biss minħabba benefikati ta' natura permanenti li jkunu saru fir-raba' bl-użu ta' fondi provduti mill-Gvern jew f'isem il-Gvern fil-forma ta' għotja jew f'xi forma oħra li, salv it-tħaris tal-kondizzjonijiet li jirregolaw il-provvista ta' dawk il-fondi, ma timplikax ħlas lura; jew*

*(è) dawk il-kondizzjonijiet godda ma jkunux ekwi għal paragun ma' kondizzjonijiet ta' kiri li jkunu jeżistu f'egħlieqi paragunabbli fl-istess parti tal-Gżira, wara li jittieħed kont prinċipalment tal-kwalità u profondità medja tal-ħamrija, tan-natura tal-art ta' taħt il-ħamrija, tad-direzzjoni li fiha r-raba' mżerżaq ikun qiegħed faċċata, tal-aċċessibilità għat-triq u d-distanza tiegħu mill-eqreb raħal.*

*(3) Il-Bord jista', minflok ma jiċhad il-kondizzjonijiet godda proposti minn sid il-keru, jimmodifikahom u japprovahom safejn ikunu ġustifikati bl-applikazzjoni tad-dispożizzjonijiet li hemm fil-paragrafi (a), (b) u (è) tal-aħħar subartikolu qabel dan:*

*Iżda f'ebda każ ma għandhom dawk il-kondizzjonijiet ikunu anqas favorevoli għal sid il-keru minn dawk tal-aħħar kirja preċedenti."*

Qabel ma' jgħaddi biex jeżamina l-provi u l-mertu ta' dan il-każ, il-Bord jagħmel referenza għas-sentenza mogħtija mill-Qorti Ċivili Prim' Awla (Ġurisdizzjoni Kostituzzjonali) fis-27 ta' Frar 2020, fl-ismijiet **J & C Properties Limited (C-29114) kontra Nazzareno Pulis (K.I. 0087549M) et** (li minnha gie ntavolat appell) fejn gie ribadit li a tenur tal-Artikolu 3 tal-Kap 199 tal-Liġijiet ta' Malta, is-sid huwa prekluz milli jvarja jew jimmodifika, jew milli jagixxi għall-varjazzjoni jew għall-modifika tal-kundizzjonijiet lokatizji, inkluz, iżda mhux biss, ir-rata ta' keru ossià qbiela pagabbli lillu, jekk mhux bi ftehim bil-miktub mal-inkwilin, salv fil-każ li tkun tikkonkorri xi waħda miċ-ċirkostanzi tassattivament elenkati fl-imsemmi artikolu. In fatti, il-Prim' Awla spjegat li:

*"L-Art 3 tal-Kap 199 jipprekludi awment fil-kirja jew tibdil fil-kondizzjonijiet lokatizji jekk mhux bil-permess tal-Bord dwar il-Kontroll ta' Kiri tar-Raba'....Tajjed jinghad illi lanqas bi ftehim bejn is-sid u l-inkwilin ma jistgħu jigu akkordati termini jew kondizzjonijiet li jipprivaw lill-kerrej minn xi jedd jew beneficcju li jkun akkwista bil-Kap 199.*

*L-Art 14 tal-Kap 199 espressament jimponi divjet. Kull varjazzjoni fil-kondizzjonijiet lokatizji trid tghaddi mill-gharbiel rigoruz tal-ligi kif applikata mill-Bord.*

*...Għal aktar kjarizza. Anke li kieku r-rikorrenti tressaq talba għal awment fil-qbiela quddiem il-Bord, xorta waħda jibqa' l-fatt illi l-ammont illi l-Bord jista' jiffissa bil-ligi huwa baxx hafna meta mqabbel mal-valur lokatizju tal-art fis-suq hieles. Il-hsieb tal-ligi kien li l-art agrikola tibqa' sservi bhala ghajn ta' ghejxien għal min jahdem l-art u għal min mill-familja tiegħu jkun baqa' jahdem l-art. Tant hu hekk li l-ligi tintervjeni b'sahha meta l-art agrikola tithalla sdingata għal aktar minn sena. Pero' tajjed jinghad ukoll li anke f'kazi bhal dawn il-Bord mexa b'kawtela fl-apprezzament tal-provi.*

*Anke l-valur tal-art bhala art agrikola llum m`ghandux paragon ma` kif kien mhux biss meta saret il-ligi izda anke wara. It-tkattir tal-gid u t-titjib ekonomiku jgib mieghu inflazzjoni ta` prezzijiet speċjalment fil-propjeta` anke jekk tkun art agrikola. Il-principji li fil-passat wasslu ghal certa legislazzjoni bhal ma huwa l-Kap 199 hemm bzonn li jigu mahsuba tenut kont tal-izvilupp mghaggel li ghadda minnu l-pajjiz certament matul dawn l-ahhar tletin sena.”*

Il-Prim` Awla komplet tgħid ukoll li:

*“Fis-Seduta tat-22 ta` Frar 1967 tat-Tieni Parlament (ara pp. 4048- 4099 tad-Dibattiti) kien imfisser l-ghan ghaliex sar l-Att XVI tal-1967 (illum Kap 199):*

*“ ... u dan hemm bzonn ghaliex meta ghandek dak in-numru kbir li jahdmu l-art, jekk ma jkollhom protezzjoni, l-art li tkun ilha tinhadem mill-familja taghhom, jitolqughha. Dawn in-nies ghandhom attakament ma` l-art taghhom u ... jekk kemm -il darba il-bidwi ma jkollux il-forza ta` tradizzjoni u attakament ma` dik l-art li qablu hadem missieru jekk ma jkunx hemm dan is-sentiment, diffiċli li zzomm bniedem ma` l-art jekk ma ittixx dak id-dritt li jibqa` jgedded il-kirja, vuoldiri `protezzjoni”*

*Hija din il-motivazzjoni li wasslet lil-legislatur sabiex jahseb ghal li kirja ta` art agrikola tghaddi minn persuna ghal ohra fil-familja minghajr ebda xkiel. Jekk din il-motivazzjoni hijiex gusta jew jekk ghadhiex tghodd ghaz-zminijiet ta` llum hija kwistjoni ohra. .... Tajjeb jinghad illi l-introduzzjoni tal-Att XVI tal-1967 kellu skop legittimu u sar fl-interess generali ghaliex kien intiz sabiex jipprotegi is-settur agrikolu fi zmien meta hafna familji kienu jiddependu fuq il-biedja ghall-ghixien taghhom.*

*L-istorja soċjali u ekonomika tal-pajjiz turi li meta saret il-ligi kienet necessarja, u l-hsieb warajha kien tajjeb. L-izvilupp socio-ekonomiku tal-pajjiz matul is-snin wara l-1967 gab mieghu mobilita` mghaggla ta` persuni li ma baqghux jahdmu l-ghelieqi sabiex ighixu minnhom lejn setturi ohra fejn it-tkattir tal-gid huwa akbar ghaliex mhuwiex dipendenti fuq dak li jigi min-Natura u fejn it-tbatija fisika hija anqas minn dik ta` xoghol iehor. Gara ghalhekk illi dak l-intervent legislattiv ghalkemm kellu propositi tajba ma baqax joffri bilanc bejn l-interessi tas-sid u tal-kerrej anzi inholoq sproporzjon u zvantagg qawwi kontra s-sid. Ir-rata ta` kera li r-rikorrenti setghet tippercepixxi skont id-disposizzjonijiet tal-Kap 199 meta mqabbla mal-kera fis-suq hieles hija oggettivament baxxa.*

*Fil-kaz ta` llum mhux maghruf meta bdiet il-kirja bejn aventi kawza tal-partijiet (mhux l-Avukat tal-Istat). Li certament irrizulta huwa li l-kirja kienet ilha ghaddejja ghexieren ta` snin dejjem favur il-familjari tal-intimat Nazzareno Pulis sakemm fl-1983 ghaddiet ghand l-istess Pulis. Il-protezzjoni li l-ligi prezentement taghti lit-tkomplija tal-kirja ma tippermettix lis-sid u lill-inkwilin li jiftehmu zmien ghat-tmiem tal-kirja.*

*Kjarament il-Kap 199 jiffavorixxi lill-inkwilin a skapitu tas-sid ghaliex dan m'ghandux kontroll la fuq ripriża tal-pussess u lanqas fuq l-ammont ta` qbiela li jista` jithallas billi dan huwa determinat mil-legislatur skont formola pre-determinata marbuta bil-fattur taz-zmien u tal-indici tal-inflazzjoni, kriterju dan tal-ahhar li l-prova taz-zmien uriet li ma jirrifletti c-caqliq tas-suq.*

*....Dan premess il-Qorti tqis illi l-introduzzjoni tal-Att XVI tal-1967 kellha skop legittimu u ghalhekk il-ligi kienet kollox barra infami. Ma kien xejn kapriccjuż il-mottiv tal-legislatur li jintroduci kontroll fil-kiri tar-raba` ghaliex ried jipprotegi s-settur tal-biedja u jevita s-sitwazzjoni li l-gabillotti jitolqu l-art li jkunu jahdmu ghaliex toghla l-kerfa f`regim mhux kontrollat.*

*....Fl-istess waqt tajjeb jinghad ukoll li ghandha ragun ir-rikorrenti tilmenta li bl-applikazzjoni tad-disposizzjonijiet tal-Kap 199 ghas-sitwazzjoni taghha kienet qeghda ggarrab ksur tal-Art 1 Prot 1 tal-Konvenzjoni ghaliex jirrizulta ppruvat li mill-mod kif l-Istat kkontrolla l-uzu tal-propjeta` taghha b`dik il-ligi holoq zbilanc u sproporzjon kontra taghha, fatturi dawn li ma kienux isehhu li kieku r-rikorrenti thalliet tgawdi l-propjeta` taghha sal-milja taghha.*

*Il-Qorti tishaq li mhuwiex in diskussjoni l-jedd tal-Istat illi jikkontrolla b`legislazzjoni l-uzu tal-propjeta` meta dan ikun fl-interess pubbliku. Fl-istess waqt l-Istat huwa obligat juri li fl-applikazzjoni ta` dik il-legislazzjoni jkunu qeghdin jinzammu bilanc u proporzjonalita` bejn l-interess generali u ta` dak privat.*

*Tajjeb jinghad illi ghalkemm fil-kaz ta` bini residenzjali u kummercjali, il-legislatur haseb ghal bidliet fil-legislazzjoni, anke effett ta` sentenzi li nghataw kontra l-Istat Malti mill-ECtHR, jibqa` l-fatt li baqa` lura milli jintervjeni fil-kaz ta` art agrikola. Ghalhekk fl-istat tad-dritt kif inhu llum f`materji ta` fondi agrikoli, kull awment fil-qbiela jiddependi minn talba li trid issir fil-Bord dwar il-Kontroll ta` Kiri ta` Raba`, li fid-decizjonijiet li jaghti huwa vinkolat b`parametri li huma determinati fil-Kap 199.*

*Fuq l-iskorta tal-provi akkwiziti fil-kawza tal-lum, jirrizulta li l-qbiela li qeghda tithallas mill-intimati Pulis skont kif jipprovdli l-Kap 199 hija bil-wisq inqas mill-kerfa li jgib is-suq wara l-1983 sal-lum. Il-figuri li saret referenza ghalihom aktar kmieni jitekellmu wahedhom u ghalhekk huwa ppruvat l-isproporzjon li l-Art 1 Prot 1 tal-Konvenzjoni ma jridx li jsehh, liema sproporzjon qed jingarr mir-rikorrenti.”*

Il-Bord beda biex jiccita minn din is-sentenza, stante li l-Prim' Awla ghamlet diversi osservazzjonijiet validi fejn issottolinjat li dan il-Bord, f'talbiet bhal dik odjerna, huwa marbut mal-parametri stringenti li huma determinati fil-Kap 199 tal-Ligijiet ta' Malta. Kif inhi sal-lum is-sitwazzjoni, dan il-Bord ghandu idejh marbuta, fis-sens li l-ammont illi l-Bord jista` jiffissa bil-ligi, huwa baxx hafna meta mqabbel mal-valur lokatizju tal-art fis-suq hieles.

Il-Bord jagħmel referenza wkoll għal xi deċiżjonijiet mogħtija minn dan il-Bord kif diversament ippresedut, fejn il-Bord gie rinfacċat b'talbiet simili għal din odjerna. Fis-sentenza tat-13 ta' Marzu 2019, fl-ismijiet, Marie Christiane Ramsay Pergola vs Grezzju Zahra et, dan il-Bord kellu talbu biex isir awment ta' qbiela għas-somma ta' sebat elef Ewro (€7,000) fis-sena. Il-membri tekniċi kkonkludew, wara li ħadu kunsiderazzjoni tal-qies tar-raba', tal-istat li hu, kif ukoll taż-żewġt irziezet li jagħmlu parti min dan ir-raba, u wara li bbażaw r-rakommandazzjoni tagħhom fuq rata għal art mqabbla, mid-Dipartiment tal-Artijiet fuq raba simili, irrakkomandaw li l-qbiela xierqa għal dan ir-raba', kienet ta' ħames mija u erbgħa u disgħin Ewro (€594) fis-sena. Il-Bord ordna awment in linea ma' dak ikkalkolat mill-membri tekniċi tiegħu.

Sentenza oħra ta' dan il-Bord, hekk kif diversament ippresedut, kienet dik mogħtija fl-4 ta' Marzu, 2015, fl-ismijiet Joe Apap et vs Maria Agius u Joseph Sammut, fejn saret talba għal awment fil-qbiela, sabiex din tigi awmentata għal erba' mija u disgħin Ewro (€490) fis-sena, u dana skond linji gwida maħruġa mill-Awtoritajiet Pubbliċi. Il-membri tekniċi tal-Bord ikkonkludew li fir-rigward tal-qbiela, għandhom jiġu kkunsidrati l-kalkolazzjonijiet segwenti li jintużaw meta tigi f'fissata qbiela amikevolment bejn il-bidwi u s-sid:

*“ Li wiehed jimxi mal-qbiela tar-raba tal-Gvern (Dipartiment ta' l-Artijiet ta' €9.32 kull tomna u €6.99 kull metru kwadru għall-strutturi – Austerius Aquilina xehed li fl-iskemi tal-Gvern, kmamar u strutturi jinhadmu bir-rata ta' €6.99/metru kwadru u l-ewwel 30 metru kwadru ta' kull struttura hija b'xejn b'mod illi jekk ikun hemm aktar minn struttura wahda fl-istess art, japplika 30 metru kwadru għall-art kollha. Dan igib qbiela ta' €256 fis-sena inkluz listrutturi fejn kamra minnhom qed tigi kkunsidrata bit-€3.50 kull metru kwadru billi din hi msaqqfa bi struttura ta' natura temporanja.*

*- B'kalkolu ta' percentwal fuq il-valur ta' l-art. Fil-proceduri ssir referenza għall qbiela ta' 1% fuq il-valur tal-art applikabbli f'Malta abbazi ta' 'average yield of agricultural leases' stabbilit mill-Kamra tal-Periti fil-'Valuation Standards for Accredited Valuers', mahrug fis-sena 2012. Madanakollu, jiġi rilevat illi tali stima ta' 1% jittratta l-average yield of agricultural leases f'Malta fejn, kif gia gie rilevat qabel, hafna mir-raba f'Malta għadu jithallas b'rata verament baxxa. L-esponent Perit Tekniku jaqbel mas-sottomissjoniet tar-rikorrenti li r-raba għandha valur ta' €10,000, partikolarment meta wiehed jikkunsidra illi hemm il-kmamar u l-bir imsemmija fuqha. Madanakollu, meta wiehed jikkunsidra li din ir-raba mhix franka billi hija suggetta għallqbiela bil-bidwi fiha, ir-rata li għandha tapplika f'dan il-kaz għandha tkun ta' 2.5% jew €250 fis-sena.*

*...Huwa minnu li meta wiehed jikkunsidra l-qliegħ li jista jkollu bidwi mill-għalqa (wara li taqta l-ispejjeż u x-xogħol sabiex ikabbar il-prodott), din ir-rata taf tidher naqa għolja għall-qbiela jekk wiehed ikollu*

*jikkunsidra biss l-interessi tal-bidwi. Madanakollu, hija l-umili opinjoni tal-esponenti li l-qbiela ta' mitejn u hamsin euro (€250) fis-sena hija ekwa u gusta u rappresentattiva beix tissalvagwardja kemm l-interessi tar-rikorrenti bhala sidien minn naha u kif ukoll l-interessi tal-intimati bhala bidwi, minn naha l-ohra."*

Il-Bord għal darb' oħra, għamel tiegħu l-konkluzjonijiet hemm raġġunti mill-membri tekniċi tiegħu.

Fis-sentenza ta' dan il-Bord, kif diversament ippresedut, mogħtija fis-17 ta' Jannar 2018, fl-ismijiet James Galea Testaferrata vs Clemente Attard, it-talba kienet għall-awment ta' sittin Ewro (€60) għal kull tomna raba'. Il-membri tekniċi kkonkludew li l-ammont totali, għandu jkun ta' tliet mija u hmistax-il Ewro (€315) fis-sena, u dana wara li l-istess membri tekniċi waslu għal tali kalkolu jekk jingħata l-valur lokatizzju kif mitlub mir-rikorrent, u dan ikun ibbażat fuq 'average' ta' qbiela simili madwar Malta kollha, u meħuda l-kunsiderazzjoni tal-kmamar eżistenti. Il-Bord ukoll strah fuq dak konkluz mill-membri tekniċi.

## **Ikkunsidra**

Tenut kont tas-suespost, dan il-Bord qies dak li qed jitlob ir-rikorrenti, fis-sens li l-qbiela ta' din l-għalqa, għandha tizzied għal elf, seba' mija u hamsin Ewro (€1,750) fis-sena.

Il-Bord fela wkoll dak li kkonkludew il-membri tekniċi tiegħu, u cioè:

*"Għalhekk, wara li rajna dan kollu hawn fuq rilevat, l-esponenti gew biex jikkunsidraw it-talba tal-Bord biex jistabilixxu l-kera tal-fond biex jirrifletti l-valur lokatizzju tas-suq ta' llum.*

*Meta l-esponenti ikkunsidraw il-fatturi kollha, bhal it-tip, id-daqs, il-lokal, u l-valur tas-suq ta' art agrikola f' Malta bhal issa, kif ukoll il-prezzijiet tas-suq għal art simili, huma tal-fehma illi kieku l-proprjeta' titqies bhala libera u franka il-valur lokatizzju jammonta għal EUR 113,250 (mija u tlettax-il elf, mitejn u hamsin Euro) u għal bazi ta' dan, kif mitluba mill-Qorti, it-talba ta' l-Attur li jirrivedi l-kera għal EUR 1,750 fis-sena, tirraprezenta 1.55% u fuq dik il-bazi, hija raġjonevoli. Meta tingħata qbiela gdida, l-istess kamra tal-periti tirrakomanda li l-kera tkun mhux inqas minn 1% tal-valur lokatizzju u r-rata toghla skond ic-cirkostanzi tar-raba'.*

*Fl-istess hin, l-esponenti huma konxji li d-Dipartiment ta' l-artijiet, meta tiggedded il-qbiela, għadu japplika rati minn skema li kienet harget fl-2000 fejn stabbilit ir-rata ta' Lm 4.00 it-tomna, ekwivalenti għal EUR 9.32 kull tomna. Dan jidher f' xhieda datata 12 ta' Frar 2014, tal-perit tad-Dipartiment fir-rikors numru 6/2012. F' dawn l-aħhar snin, din ir-rata giet modifikata fl-uzu għal bejn EUR 12 u EUR 15 kull tomna.*



*Għalhekk l-esponenti jhossu li jekk din it-talba mhux qed tistabilixxi rata għal kirja għdida, izda għal tigidid ta' qbiela, allura, fl-isfond ta' dak li inghad hawn fuq u f' kunsiderazzjoni li fir-raba' hemm kamra, din ir-rata għandha tkun EUR 342 (tlett mija u tnejn u erbghin Euro) fis-sena."*

Fl-isfond tal-ġurisprudenza fuq riferita, dan il-Bord iqies li għandu joqgħod fuq dak li gie konkluz mill-membri tekniċi tiegħu, fis-sens li għaladarba din hija talba għal awment fil-kera, u għalhekk mhux kwistjoni li qed tiġi stabilita rata għal kirja għdida, il-qbiela għandha tiġi awmentata għas-somma ta' tliet mija u tnejn u erbghin Ewro (€342) fis-sena. Dana qed jinghad x'hin gew meqjusa l-parametri tal-Kap 199 tal-Liġijiet ta' Malta.

## **Decide**

Għar-raġunijiet fuq premissi, dan il-Bord qiegħed jilqa' t-talba tar-rikorrenti, fis-sens li b'effett mill-iskadenza tal-15 ta' Awwissu 2021, il-kera tal-fond de quo, qed jiġi awmentat għas-somma ta' tliet mija u tnejn u erbghin Ewro (€342) fis-sena.

Dan il-Bord iqies li fiċ-ċirkostanzi, l-ispejjeż għandhom jibqgħu bla taxxa bejn il-partijiet.

Magistrat Simone Grech

Janet Calleja  
Deputat Registratur